

פארדינסטן, אבער מיר מוזן זיך ליידער מודה זיין, אז די פארדינסטן זענען לייכטע, ווייל די מיטלען זענען לייכטע.

זי שטרענגט זיך נישט צו פיל אן, זי באקעמפט נישט מיט קיין געוואלדיקן מסירת-נפש דאס, וואס עס איז שעדלעך פאר אונדזער שריפטום און דאך איז עס דא, און בנוגע דאס, וואס איז נאך נישטא, לויפט זי נישט פארויס, הערט איר זי נישט קומען מיט א בשורה אין מויל, אז דאס און דאס וועט און מוז קומען. אויב עס איז אמאל געשען, אז צוליב אירע באמיאונגען איז עפעס נישט-געוואונטשנס בטל געווארן און אונטערגעגאנגען, זענען עס כמעט שטענדיק געווען אזעלכע דערשיינונגען, וואס א גרינג ווינטל האט זיי געקענט אוועק-בלאזן. אבער צי איז איר געלונגען אויסצורייסן דאס, וואס האט שוין געקראגן ביי אונדז, על פי טעות, וועלכן עס איז באדן, דאס וואס איז שוין געווארן, נישט צו אונדזער גונסטן, כאטש מער איינגע-ווארצלט?

אדרבה, גיט א קוק, זינט איר אנטשטייאונג האט די יידישע ליטעראטור שוין דורכגעמאכט א סך עטאפן: אבער צי קענט איר אין זייער אנטוויקלונג אנווייזן די האנט פון דעם מבין אונדזערן? ניין, ער איז שטענדיק געקומען נאך אלעמען, ווען אלץ איז שוין פארטיק. און דער פארדינסט גייט דעריבער אויף דער קאנטא פון די קינסטלער אליין.

די קאריקאטוריזירטע רבנים און חסידים-טיפן פון דער השכלה-בעלעטריסטיק זענען געווארן אפגעשווענקט נישט א דאנק דער קריי-טיק, נאר א דאנק פרצן.

שמרן האט אוועקגעהרגעט נישט די קריטיק, נאר שלום-עליכם. דעם אנוואג פון נייע פארמען און מאדערנע ריכטונגען האט גע-בראכט נישט די קריטיק (וואס דאס וואלט אייגנטלעך געדארפט זיין די אויפגאבע פון איר, וועלכע פרעטענדירט דאך תמיד אויף קולטור און אייראפעאישקייט), נאר די יונגע דיכטער אליין. אודאי, בלעטערנדיק א קריטיקער געפינען מיר, אז ער זאגט

עפעס, פארמולירט עפעס, קארעגירט, צייכנט אן גרענעצן, זיין ליטע-
ראטור-חכמה דיקטירט אים, אז מען טאר נישט ווערן היפנאטיזירט
און מיטגעריסן פון אן אקציע, א טיפ, א פיזאזש, אז מען מוז גע-
דענקען, אז זיי זענען נאר צייכנס פון עפעס אלגעמיינערס, ברייטערס,
און צום קעגנזאץ פון געוויינלעכן לעזער געניסט ער נישט בלויז די
פאעזיע, נאר ער גיט זיך אפ א גייסטיקן הרהור, א חשבון הנפש אויך
וועגן פאעט.

אבער צי ווערט דער פאעט דערפון געהאלפן? צי פילט ער אין
דעם פאכמאן, אין דעם זאכקענער א לייבלעך נאנטן מענטשן? צי
שפירט ער אין אים א פערזאן, וועלכער איז גרייט זיך אין געפאר
צו שטעלן און אים צו באגלייטן אויף דעם גאנצן וועג פון זיין יצירה,
אויף דעם אומגעהויער ריזיקאליש-שווערן טראקט, וועלכער ציט זיך
איבער אזוי פיל באגריבערטע און באשטיינערטע סטעזשקעס? צי
דערקענט ער אין אים א מענטשן, וועלכער פרעגלט זיך אויך אין
די גיהנומס פון שלאפלאזע גליענדיקע נעכט און האט אויך פאר-
וואגלטע, אומרואיקע אבער באגייסטערטע טעג? אדער אפשר זעט
דער שעפער אין דעם מבין א מענטשן, וואס שפרייזט צו אים פונ-
דערווייטן מיט בארוויסע פיס, ווייל עס ווייס, אז דאס ארט, וואו ער וועט
זיך באלד דארפן שטעלן, איז הייליק?...

יא, דאס אלץ האט געקענט זיין, עס וואלט אזוי געווען, ווען
אונדזער קריטיק וואלט נישט געבליבן שטיין ביי ליטעראטור-פקחות,
נאר וואלט געגאנגען ווייטער ביז צו קונסט-שכל, אזוי וואלט געווען,
ווען איר באטייליקונג אין דעם גרויסן פראצעס וואלט נישט געווען
בלויז באלעבאטישע אנגערעגטקייט, שוואכער רעפלעקס.

אזוי וואלט געווען, ווען איר פארשטענדעניש איז נישט בלויז דער
אנהייב פון באטראכטן, וואס בלייבט אומבאהאלפן אויף האלבן וועג,
אזוי וואלט געווען, ווען זי איז יענער העכערער באוואוסטזיין, וועלכער
נישטערט, גראבט, זוכט, פלאטערט, ראנגלט זיך און אין די קאמערן,
וואס זענען נאך דערווייל פארשטעלט און פארלייגט, רייסט ער זיך

אריין — און איבער דעם, וואס איז שוין יא דא, — רייסט ער זיך ארויף. און אין דעם דאזיקן עקסטאטישן געווירבל שלעפט ער אריין דעם קינסטלער און פירט אים ארום און ווייזט אים אויף וויפיל אויך זיינע, דעם קינסטלערס פליגל האבן מיטגעהאלפן אויפצואוועקן אט דעם צעווייטיקטן, שאלנדיקן געראנגל, און אויף וויפיל עס זענען נאך פאראן אנדערע מעכטיקערע שטורעמס, פון וועלכע ער בסך הכל איז נאך בלויז א קלענערער אדער גרעסערער באשטאנד-טייל.

יא, אזוי וואלט געווען, ווען דער קריטיקער וואלט נישט געקוקט אין א בוך ווי א ייד אין מחזור, איבערגעדעקט מיטן טלית, ער זאל חלילה נישט זען די צען פינגער, און ער הערט בלויז ווי פון דער-ווייטנס דוכענען די כהנים... ווען ער וואלט נישט בלויז מקיים געווען די מצוה פון ענטפערן „אמן“ נאך א תפילה, אדער ווערן ברוגז אויפן חזן און נישט ענטפערן...

אזוי וואלט געווען, ווען ער וואלט מיטגעגארט, מיטגעליטן און באמת געגלויבט, אז די וועלט דארף א ברכה, ווען פון יעדן פלאס-טיש-געשריגענעם „יברכך“ וואלטן זיי פעאיק געווען ארויסצוהארכן די שענסטע אבער אויך די גרויזאמסטע התראה, אז די אלגעמיינע מנחה קינסטלער וועלן אזוי לאנג וויינען, בעטן און זינגען, ביז זיי וועלן נישט האבן דערגרייכט זייער דורכגעפייניקטן, פארצערנדיקן חלום, אז אלץ זאל ווערן גערייניקט און פארשענערט און דערהויבן און געלייטערט, ביז יעדער מענטש זאל זיין א כהן-גדול, און יעדער טאג — יום-כיפור, און יעדער שפאן ערד — א קדשי-קדשים. — — —

און ווען עס וואלט אזוי געווען, א, דענסטמאל, —

אויב האמסונס וויקטאריא באגרייפט אין דער צארטסטער, אין דער טרויעריקסטער מינוט פון איר לעבן: „איך שרייב דעם בריוו און הינטער מיין רוקן ליענט אים גאט.“ — וואלטן פאעטן דענסטמאל געקאנט דאס אייגענע איבערפראזירן און זיך טרייסטן: געבאדן אין איינזאמקייט, געלייטערט דורך טרערן, שרייב איך די דראמע פון מענטש-זיין און הינטער מיין פלייצע שטייט דער קריטיקער און ליענט עס...

דענסטמאל וואלטן נישט בלויז די קריטיקער געמוזט שאצן די די דיכטער, נאָר אויך די דיכטער — אָט די דאָנקבאַרסטע מענטשן אויף דער וועלט — וואלטן געוואוסט, ווי זייערע שעצער אַפצושאַצן... ווען עס וואלט אזוי געווען, אַ דענסטמאל. —

אַבער דענסטמאל, רבותי, וואלט אלץ אַנדערש געווען: דענסטמאל וואלט דעם קריטיקער געווען אַם נאַנטסטן יענער שרייבער, וועלכן עס וועט דערעסן דאָס שליאַמפערן זיך אין בלאַטע, דאָס בראַדזשען אין זומפ, נאָר וועלכער מוז זיך אַ ריס טאָן און אַרויפשוועבן אין דער הייך, וואוהין הונדערטער און טויזנטער זאָלן מוזן פאַררייסן די קעפ און געצוואונגען זיין אַ וויילע אַ קוק צו געבן, וואָס איבער זיי קומט פאַר. דענסטמאל וואלטן די מבינים אַם געטרייסטן, אַם קלאַרסטן, אַם טרעפלעכסטן געאורטיילט וועגן יענע מייסטער, ביי וועלכע זאָכן און האַנדלונגען זענען נישט בלויז אַנהייבן פון רמזים, נאָר וועלכע טראַגן אין אַלע זייערע גערוון די וועלט אַלס סימבאָל.

זאָל מען מיך נישט שלעכט אויסטייטשן. אויב איך האָב דערמאָנט וועגן סימבאָל, איז עס נישט כדי זיך אַנצונעמען פאַר פאַרשידענע משונהדיקייטן, צוגעטראַכטקייטן און בכיוונדיקע פאַרקנוילטקייטן. ניין, איך בין דאָ נישט אויסן צו פאַרטיידיקן אַלערליי קונצנמאַכערישע איבערמענטשישקייטן.

אויב איך רייך דאָ, מיין איך צו זאָגן, אַז ווען דער מהות פון דעם קריטיקער וואלט געווען אַן אַנדערער, וואלטן אים אַם נאַנטסטן געווען יענע, וועלכע האָבן נישט אַראַפגעלאָזט קיין אויג פון דער שווערער קללה, פון דעם גאַנצן ריזיקן פלאַנטער, מיט וועלכן עס זענען אַרומגעוועבט אַלע אונדזערע מעת-לעתן, און פונדעסטוועגן זענען זיי געבליבן לויטערע, אויפשיינענדיקע קינסטלער.

ווען די קריטיק וואלט געגאַנגען אויף שענערע וועגן, וואלט זי אַם גענויסטן, אַם גרינטלעכסטן געאורטיילט וועגן יענע שרייבער, וועלכע, נישט געקוקט דערויף, וואָס זיי האָבן אין זייערע איידעלערע שעהן איגנאַרירט יעדע אויבנאויפיקייט, וואָס זיי האָבן נישט אנערקענט

קיין אויף אלע פיר-ביי-דער-ערד-שפאנענדיקייט, וואס אין יעדן פעלד, אין יעדער גאס, אין יעדער וואנט האבן זיי נישט געזען קיין פרוחדור, נאָר היכל, וואו עס רוען שטילערהייט אזוי פיל באהאלטענע קלאַרע נישט-קלאַרקייטן, און מען מוז פרעגן, כדי צו באַקומען אַן ענטפער פון יענעם, וועלכער איז דער סוד פון אלע חידות — נישט געקוקט אויף דעם אלעמען, האבן זיי זיך צוגעפאַסט צום הכרח פון אַרטיזם, נישט געקוקט אויף דעם אלעמען, האבן זיי געוואוסט, אַז דאָך מוז מען קינסטלעריש שפּרייזן טריט ביי טריט, כדי ביים סוף צו דערגרייכן צו יענעם אויסגעפלאַסטישטן לפני ולפנים, וואו מען ווערט דערשוידערט, בלייבנדיק שטיין בליק קעגן בליק מיט דער באַפרייטער וועלט-נשמה, וועלכע האָט מיט דעם קינסטלערס הילף פון זיך אַראָפּגעשליידערט דעם קאַלך פון די ווייסע טעג, וועלכע האָט פון זיך אַראָפּגעשליידערט די פינצטערע פלאַכטעס פון די נעכט...

ווען די קריטיק וואַלט געווען אַ חשיבותדיקע, אַ מער תמציתדיקע, וואַלט זי דענסטמאַל נאָר די דאָזיקע מייסטער געווידמעט אלע אירע חושים, און דאַריבער זאָג איך טאַקע, אַז דענסטמאַל וואַלטן מיר נישט געווען קיין עדות פון אַ פאַקט — אַ פאַקט וואָס דערציילט אונדז עפעס — אַז בעל-מחשבותעס שוואַכסטע, בלייכסטע אַרבעט איז (אַ נו, טרעפט וועגן וועמען?) וועגן י. ל. פּרץ — — —

מיט שלום עליכמען איז עפעס געשען נסים, וואָס צוזאַמען מיט זיין מייסטערשאַפט האָט גאָט אים געשאַנקען כוחות און געדולד זיך צו קענען באַגרענעצן, איינצוהאַלטן דעם טריט און זיך נישט אַרייַן-לאָזן אין לאַבירינטן, און אַט דאָס קענען שפּאַצירן אויבן-אויף, אַט דאָס אויסמיידן אינערלעכע פּסיכישע קאַמפּליצירטקייטן האָט אים אַביסל געטאַן אַ טובה, די קריטיק, וועלכע האָט ליב אַלץ זאָל איר אַנקומען לייכט, האָט זיך צו אים צוגעכאַפט, האָט אים גענומען קייען, איבערקיען און איינקייען, און הגם אין איר אַרומנעמען אים קען מען אויך דאָ און דאָרט נאָך באַמערקן אַ גענוגן חלל, דאָך אַבער

מוז מען מודה זיין, אז שלום עליכמען האט אונדזער קריטיק אס בעסטן
תופס געווען.

אבער נישט אלע זענען אזעלכע בר מזלס. נישט אלע קינסטלער
זענען אזוי ציטעריק ביי גאט, ער זאל זיי אָננעמען פאר די הענט און
ארומפירן אויף לייכטע, גלייכע, לאַכעדיקע סטעזשקעלעך. דאָס טרעפט
זייער זעלטן. על פי רוב איז פארקערט. די קונסט איז אַן אומרואיקע
קראַמפּהאַפּטע באַוועגונג.

און באַגעגנט מען אין לעבן פאַלירטקייטן, גלאַטקייטן, זענען די
דיכטער מערסטנטיילס געבענטשט אַדער פאַרשאַלטן מיט שאַרפע, מיט
דימענטשאַרפע בליקן, און אין די שויבן פון דערשיינונגען ווערן לע-
כער, ווערן וואונדן...

און פיינע חכמהלעך, קלוגע ווערטלעך, שיינע וויצן — דאָס אַלץ
ווערט על פי רוב ביי קינסטלער פאַרוואַנדלט אין אַ ווייטן אומהיימלעכן
געמורמל פון אונטערערדישע וואַסערן...

וואַרים לאַמיר אונדז נישט גענאַרן. דער אמת איז דאָך, אַז אַפילו
יענע אַלע, וועלכע גייען נישט אויף די וועגן פון עדגאַר פּאָ, מוזן דאָך
מודה זיין, אַז זיי האָבן אַפט איבערגעלעבט מאַמענטן, ווען זיי וואַלטן
געקענט דערציילן פונקט ווי פּאָ.

„הער זיך איין, — האַט געזאָגט דער טייוול אַרויפלייגנדיק מיר
די האַנט אויפן קאַפּ, — דאָס לאַנד, וועגן וועלכן איך רייד, איז מדברשע
געגנט... און דאָרט איז קיין רו נישטאָ...“

יא, דאָרט איז קיין מנוחה נישטאָ. און יענע קריטיקער, וועלכע
קומען מיט דעם אַפאַראַט פון געמיטלעכער פּקחות, וועלן קיינמאַל דעם
דיכטער נישט באַגרייפן, שוין בלויז דערפאַר, וואָס וועלנדיק פאַרשטיין
אַ דיכטער, מוז מען גיין אין זיין לאַנד, און אין יענעם לאַנד קען מען
מיט בלויזער פּקחות גאַרנישט אויפּטאָן, ווייל דאָרט קומען דעמאָנען
און לייגן דעם מענטשן די האַנט אויפן קאַפּ. —

3.

י. ל. פרץ און די יידישע קריטיק

זאגט מיר, איך בעט אייך: קענט איר איבערציילן וויפיל מאל איר האט שוין געלייענט אין ארטיקלען אדער געהערט אין רע-פעראטן, און „אונדזער גרויסער פרץ איז נאך ביז היינט נישט גע-ווארן ווי געהעריק אפגעשאצט און אז עס מוז ערשט קומען דער...“ און אזוי ווייטער און ווייטער מיט דעם ענלעכן נוסח? איז עס טאקע גאנץ שיין פון זייער זייט וואס זיי ברענגען צום אויסדרוק א וואר ווארט. אבער נישט בחינם איז דער חותם פון גאט: אמת. מיט אמתן פאסירט דאס אייגענע וואס מיט אים אליין. אזוי אפט הערט מען פון אים ריידן און אזוי זעלטן גלייבט מען אין אים אויף א רעכטן „אמת“. באטראכט מען נענטער די אלע אכצער און קרעכצער אויף פרצט כבוד נעבעך, צייגט מען זיך איבער, אז זיי האלטן קנאפ-וואס פון זייערע אייגענע דיבורים. ווארים ווירקלעך, וואס? האט מען נאך ווייניק וועגן אים געשריבן און געדרשנט? איז ער נאך ווייניק קא-מענטירט געווארן? און וואס קען מען נאך מוסיף זיין? וואס איז דען נאך דא צו זאגן? ביי זיך אין הארץ זענען זיי זיכער אז ער איז שוין גאנץ גענוג געווען אפגעשאצט. און „אונדזער פרץ איז נאך ביז היינט אאז״וו“ איז גלאט אזוי זיך א פיין חנוודיק פראזעלע, וועלכע איז באשאפן געווארן ארויסצואווייזן ליבשאפט און דרך ארץ און מען זאגט זי ארויס מיט דערזעלבער אויפריכטיקייט ווי מען זאגט: „קומט מיט-עסן“.

און א גרויסער שאד, וואס די דאזיקע מיינונג איז ביי אונדז אזוי אויבערפלעכלעך, אזוי אן איבערצייונג, אזוי מאדע-מעסיק, ווארים זייער חשיבותדיק איז די פראגע: צי דאס גאנצע געזאגטע און בא-האנדלטע וועגן פרצן האט באמת יוצא געווען דעם חוב פון ממשות-דיקער קריטיק? דאס וואס פרץ איז אזוי מפורסם, אזוי אריינגעשניטן אין אלע וועלט-טיילן, וואו עס איז נאך פאראן מארד און פולס פון א

ידישן מער-וויניקן ליטעראטור-פריינט, — צי דארף עס גיין אויפן חשבון פון דער קריטיק? צי איז עס נישט דערפאר, וואס ער אליין איז אזוי רייך און סוגעסטיוו, אז די חושים פון דעם לעזער ווערן נישט ווילנדיק אויסגעשלייפט, און בלינדערהייט דערטרעגט זיך צו אים מוזיק, כאטש פון ווייטנס, אבער פארלאקנדיק און דערהייבנדיק אים, נישט צום דערגרונטעווען, נישט צום אנטאפן, טיר נעבן טיר, הייל איבער הייל, לאבירינטארטיק און פלוצלינג אפענער טראקט, שטאק-חושכניש און באגינענדיקס, מעמקים-פארוויקלטקייטן און גראציעזע צעטאנצט-קייט, — אזוי דערשיינט פרץ פאר דעם אינטעליגענטן לעזער. מיט רמ"ח אברים און שס"ה גידים דערשפירט ער, אז דא איז דאס ארט וואו עס לעבן זינגער, דאס לאנד, וואו פאעזיע איז א תושב, א וועלט פון וויסע נסים און בלאע דעכער, און מענטשן זענען שווערפעליק און איינגעווארצלט ווי הייזער און דאך גרינג און ווינקענדיק און פאלנדיק ווי שטערן. אבער דא איז אן ערבוביה פון גערייצטקייטן, א קאשמאר פון מעשהלעד.

אין אזא פאל, וואס איז די אלפדיקע און תיודיקע מיסיע פון דער קריטיק? מיט לייב און זעל און נעגל זיך אריינבייסן אין ווערק און ארויסגראבן דאס, וואס ליגט פארנורעט אין די אונטערשטע שיכטן.

וואס הייסט דען א גרויסער קינסטלער? ווי אזוי שאצט זיך עס? איז דאך די איינציקע מאס זיין יכולת אויסצובויען א לייטער, וועלכער הייבט זיך אן ביי אונדזערע קראנקע קנעכל און ציט זיך ארויף, כדי צו דערגרייכן נענטער, נענטער צום אור-אלטן אימת-המלכותדיקן קאפ מיט דעם ברייט פארוואלקנטן שטערן פון אוניווערסום. דער חוב פון דעם קריטיקער באשטייט נישט אין אויסשטרעקן דעם טייט-פינגער: קוקט ווי הויך! צו דעם דארף מען אים נישט. דאס זעט מען אליין. אבער דער קינסטלער שאפנדיק האט געקעמפט, האט זיך געשליידערט, געראנגלט. אין זיין בלוט זענען געווען צונעמענדיקע און אפנעמענדיקע כוואליעס ווי ביים ים. אויף די פון טעג און נעכט אויסגעפלאכטענע שטריק ביי זיינע אינטואיטיווע רישטאוואניעס האט ער נישט נאר זיך